

ಪಾಸ್ಕಾ ಕಾಳಾಚೊ ಚೊವ್ತೊ ಆಯ್ತಾರ್ (ದೇವ್ ಆಪೊವ್ಣ್ಯಾಚೊ ಆಯ್ತಾರ್)
21, ಎಪ್ರಿಲ್ 2024

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಪುನರ್‌ಜಿವಂತ್ಪಣಾಚ್ಯಾ ದಿಸಾ, ಆಮ್ಚೊ ಭಾವಾರ್ಥ್ ಆಚರಣ್ ಕರುಂಕ್ ಆನಿ ದೇವಾನ್ ವೊತ್‌ಲ್ಲಾ ಆಶೀರ್ವಾದಾಂಕ್ ಉಪ್ಕಾರ್ ಬಾವ್ತುಂಕ್ ಎಕಾ ಕುಟ್ಮಾ ಭಾಶೆನ್ ಆಮಿ ಎಕ್ಪಾಂಯ್ ಜಾಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಚೆಜು ಬರ್ಯಾ ಗೊವ್ಣ್ಯಾಚಿ ವಳಕ್ ಕರ್ನ್ ದಿವ್ನ್ ತಾಚೊ ಪಾಟ್ಲಾವ್ ಖರೆಪಣೆಂ ಕರುಂಕ್ ಶಿಕಯ್ತಾ. ಜೆಜುನ್ ಖರೊ ಗೊವ್ಣಿ ಜಾವ್ನ್ ಆಪ್ಲ್ಯಾ ಶೆಳಿಯಾಂ ಪಾಸತ್ ಜೀವ್ ದಿಲೊ ಆನಿ ಏಕ್ ಹಿಂಡ್ ಬಾಂದುನ್ ಹಾಡುಂಕ್ ವಾವುರೊ. ಹ್ಯಾ ಗೊವ್ಣ್ಯಾಚೊ ತಾಳೊ ಆನಿ ದೇಖ್ ಆಮಿ ಘೆವ್ಯಾಂ ಆನಿ ತಾಚ್ಯಾ ಹಿಂಡಾಚ್ಯೊ ವಿಶ್ವಾಸಿ ಶೆಳಿಯೊ ಜಾವ್ಯಾಂ. ಹ್ಯಾ ಬರ್ಯಾ ಗೊವ್ಣ್ಯಾಚಿ ವಳಕ್ ಆನಿ ತಾಣೆಂ ಬಾಂದ್ಲಲೊ ಏಕ್ ಹಿಂಡ್ ಸಾಂಬಾಳ್ಚ್ಯಾಕ್ ಆಮ್ಕಾಂ ಯಾಜಕಾಂಚಿ ಆನಿ ಧಾರ್ಮಿಕಾಂಚಿ ಗರ್ಜ್ ಆಸಾ. ದೆಕುನ್ ಆಜ್ ಆಮಿ “ದೇವ್ ಆಪೊವ್ಣ್ಯಾಚೊ ಆಯ್ತಾರ್” ಸಂಭ್ರಮ್ತಾಂವ್. ದೇವಾಚ್ಯಾ ರಾಜಾಂತ್ ವಾವುಂಕ್ ಆನಿ ಬರ್ಯಾ ಗೊವ್ಣ್ಯಾ ಭಾಶೆನ್ ಶೆಳಿಯಾಂಚಿ ಅತ್ಮಿಕ್ ಜತನ್ ಘೆಂವ್ಕ್, ಆಮ್ಚ್ಯಾ ಕುಟ್ಮಾಂತ್ಲಾ ಚಲ್ಯಾ-ಚಲಿಯಾಂಕ್ ದೇವಾಚೆಂ ಆಪೊವ್ಣೆಂ ಲಾಬುಂದಿ ಮ್ಹಣ್ ಹ್ಯಾ ಮಿಸಾಂವಾ ವೆಳಿಂ ತ್ರಿಪಕ್ ದೇವಾಚಿ ಕುರ್ಪಾ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಧ. ಕೃ. 4:8-12
ಅಂತರ್‌ಗೀತ್ : ಕೀರ್ತನ್ 117
ದುಸ್ರೆಂ ವಾಚಪ್ : 1 ಜುವಾಂವ್ 3:1-2
ಸುವಾರ್ತಾ : ಜುವಾಂವ್ 10:11-18

ಮಿಸಾಚಿಂ ಗಿತಾಂ

ಪ್ರವೇಶ್ : A 8
ಭೆಟೊವ್ಣಿ : C 32
ಕುಮ್ಗಾರ್ : D 59
ನಿರ್ಗಮನ್ : F 18

ಪಯ್ಯಂ ವಾಚಪ್

ದುಸ್ರ್ಯಾ ಕೊಣಾಯ್ ವರ್ವಿಂ ಸೊಡ್ವಣ್ ಮೆಳುಂಕ್ ಸಾಧ್ಯ್ ನಾ.

ಧರ್ಮ್‌ದುತಾಂಚಿಂ ಕೃತ್ಯಾಂ ಪುಸ್ತಕಾಂತ್ಲೆಂ ವಾಚಪ್

ಧ. ಕೃ. 4:8-12

ತವಳ್ ಪೆದ್ರು ಪವಿತ್ರ್ ಅತ್ಮ್ಯಾನ್ ಭರೊನ್ ತಾಂಕಾಂ ಸಾಂಗಿಲಾಗ್ಲೊ: “ಲೊಕಾಚ್ಯಾ ಫುಡಾರ್ಯಾಂನೋ ಆನಿ ತುಮಿ ಮಾಲ್ಗಡ್ಯಾಂನೋ! ಏಕ್ ಥೊಂಟ್ಯಾ ಥಂಯ್ ಆಮಿ ಏಕ್ ದಯಾಳ್ ಕರ್ನಿ ಕೆಲಿ ಮ್ಹಣ್ ತುಮಿ ಆಮ್ಚಿ ಝಡಿ ಕರ್ತಾತ್ ಆನಿ ತೊ ಕೊಣಾಚೆ ಪದ್ವೆನ್ ಬರೊ ಜಾಲೊ ತೆಂ ಜಾಣಾ ಜಾಂವ್ಕ್ ತುಮಿ ಸೊಧ್ಯಾ ಕರ್ತಾತ್. ತರ್, ತುಮ್ಮಾಂ ಸಮೆಸ್ತಾಂಕ್ ಆನಿ ಇಸ್ರಾಯೆಲಾಚೆ ಸಗ್ಳೆ ಪರ್ಜೆಕ್ ಇತ್ಲೆಂ ಆಮಿ ಕಳಿತ್ ಕರ್ತಾಂವ್: ತುಮಿ ಖುರ್ಸಾರ್ ಮಾರ್ಲಲ್ಯಾ ಆನಿ ದೆವಾನ್ ಮೆಲ್ಲ್ಯಾಂತ್ಲೊ ಜಿವಂತ್ ಕೆಲ್ಲ್ಯಾ ನಜರೆತಾಚ್ಯಾ ಚೆಜು ಕ್ರಿಸ್ತಾಚ್ಯಾ ನಾಂವಾನ್ ಆನಿ ತಾಚೆ ಪದ್ವೆನ್ ಹೊ ಮನಿಸ್ ಬರೊ ಜಾವ್ನ್ ತುಮ್ಮೇ ಮುಖಾರ್ ಉಬೊ ಜಾಲಾ ಮ್ಹಣ್ ತುಮಿ ಜಾಣಾ ಜಾಯಾ. ‘ತುಮಿ ಬಾಂಧ್ಯಾಂನಿ ಉಪ್ಕಾರ್ ಮ್ಹಣ್ ಕಾಡ್ನ್ ಉಡಯ್ಲೊ ಫಾತರ್ ತೊ, ಪುಣ್ ಆತಾಂ ತೊ ಖರೊಚ್ ಜಾಲಾ ಮುಲ್ಯಾಫಾತರ್.’ ತಾಚೆ ಭಾಯ್ರ್ ದುಸ್ರ್ಯಾ ಕೊಣಾಯಿ ವರ್ವಿಂ ಸೊಡ್ವಣ್ ಮೆಳೊಂಕ್ ಸಾಧ್ಯ್ ನಾ. ಕಿತ್ಯಾಕ್ ಆಮ್ಮಾಂ ಸೊಡ್ವಣ್ ದೀಂವ್ಕ್ ಸಕ್ತಾ ತಸಲೆಂ ದುಸ್ರೆಂ ನಾಂವ್ ಅಖ್ಯಾ ಸಂಸಾರಾಂತ್ ದೆವಾನ್ ಮನ್ಯಾಂಕ್ ದಿಲ್ಲೆಂ ನಾ.”

— ದೆವಾಚೆಂ ಉತರ್ ಹೆಂ.

ಶ್ಲೋಕ: ಬಾಂಧ್ಯಾಂನಿ ನಾಕಾ ಮ್ಹಣುನ್ ಉಡಯ್ಲೊ ಫಾತರ್
ಜಾಲೊ ಬಾಂಧ್ಯಾಚೊ ಮುಲ್ಯಾ ಫಾತರ್.

ಕೀ. 117:22

ವಾ

ಸರ್ವೆಸ್ಪರಾಕ್ ಜೈ, ಜೈ!

1. ಸರ್ವೆಸ್ಪರಾಕ್ ಧಿನ್ವಾಸುಂಯಾ ಕಿತ್ಯಾಕ್ ತೊ ಬರೊ,
ತಾಚಿ ವಿಶ್ವಾಸೀ ದಯಾ ಸಾಸ್ಣಾಕ್ ಬಾಳಾ.
ಮನ್ಯಾಂಚೆರ್ ವಿಶ್ವಾಸ್ ದವರ್ಲೆ ಪ್ರಾಸ್
ದೆವಾಚೊ ಆಸ್ರೊ ಸೊಧ್ಲಲೆಂ ಕಿತ್ಯಾಕ್ಯೊ ಬರೆಂ
ರಾಯಾಂಚೆರ್ ವಿಶ್ವಾಸ್ ದವರ್ಲೆ ಪ್ರಾಸ್
ದೆವಾಚೊ ಆಸ್ರೊ ಸೊಧ್ಲಲೆಂ ಕಿತ್ಯಾಕ್ಯೊ ಬರೆಂ.
2. ತುಂ ಮ್ಹಾಕಾ ಆಯ್ಕಲೊಯ್ ಆನಿ ಮ್ಹಜೊ ಸೊಡ್ವಣ್ಣಾರ್ ಜಾಲೊಯ್
ದೆಕುನ್ ಹಾಂವ್ ತುಕಾ ಅರ್ಗಾಂ ದಿತಾಂ, ಸರ್ವೆಸ್ಪರಾ.
ಬಾಂಧ್ಯಾಂನಿ ನಾಕಾ ಮ್ಹಣುನ್ ಉಡಯ್ಲೊ ಫಾತರ್
ಜಾಲೊ ಬಾಂಧ್ಯಾಚೊ ಮುಲ್ಯಾ-ಫಾತರ್.
ಅಬೈ, ಸರ್ವೆಸ್ಪರಾಚೆಂ ಕಾಮ್ ಹೆಂ.
ಹೆಂ ಪಳೆವ್ನ್ ಆಮಿ ಥಟಾಕ್ ಜಾತಾಂವ್!
3. ಸದೆಂವ್ ಸರ್ವೆಸ್ಪರಾಚೆ ನಾಂವಿಂ ಯೆತಾ ತೊ;
ಸರ್ವೆಸ್ಪರಾಚ್ಯಾ ನಿವಾಸಾ ಥಾವ್ನ್ ಆಮಿ ತುಮ್ಕಾಂ ಆಶೀರ್ವಾದಿತಾಂವ್;
ತುಂ ಮ್ಹಾಕಾ ಆಯ್ಕಲೊಯ್ ಆನಿ ಮ್ಹಜೊ ಸೊಡ್ವಣ್ಣಾರ್ ಜಾಲೊಯ್
ದೆಕುನ್ ಹಾಂವ್ ತುಕಾ ಅರ್ಗಾಂ ದಿತಾಂ, ಸರ್ವೆಸ್ಪರಾ.
ಸರ್ವೆಸ್ಪರಾಕ್ ಧಿನ್ವಾಸುಂಯಾ, ಕಿತ್ಯಾಕ್ ತೊ ಬರೊ,
ತಾಚಿ ವಿಶ್ವಾಸೀ ದಯಾ ಸಾಸ್ಣಾಕ್ ಬಾಳಾ.

ದುಸ್ರೆಂ ವಾಚಪ್

ದೆವಾಕ್ ಆಮಿ ಆಸಾ ತಸೊ ಪ್ರತ್ಯಕ್ಷ್ ದೆಖ್ತಲ್ಯಾಂವ್.

ಸಾಂ. ಜುವಾಂವ್ಚ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಜು. 3:1-2

ಮೊಗಾಚ್ಯಾಂನೋ,

ಪಳೆಯಾ, ಕಿತ್ಲೊ ಮೋಗ್ ಬಾಪಾನ್ ಆಮ್ಚೆರ್ ವೊತ್ಲಾ! ಆಮ್ಕಾಂ ದೆವಾಚಿಂ ಭುರ್ಗಿಂ ಮ್ಹಣ್ ಆಪೊಂವ್ಕ್ ತಾಣೆಂ ಫಾವೊ ಕೆಲಾಂ; ನಿಜಾಕ್ಯೊ ಆಮಿ ದೆವಾಚಿಂ ಭುರ್ಗಿಂ. ಸಂಸಾರ್

ಆಮ್ಕಾಂ ಒಳ್ಳನಾ, ಕಿತ್ಯಾಕ್ ದೆವಾಕ್ಯೊ ತೊ ಒಳ್ಳುಂಕ್ ನಾ. ಮೊಗಾಚ್ಯಾಂನೋ, ಆತಾಂ ಆಮಿ ದೆವಾಚಿಂ ಭುರ್ಗಿಂ. ಫುಡೆಂ ಆಮಿ ಕಿತೆಂ ಜಾತಲ್ಯಾಂವ್ ತೆಂ ಆಮ್ಕಾಂ ಎದೊಳ್ ಪರ್ಯಾನ್ ಉಗ್ಡಾಪೆಂ ಜಾಂವ್ಕ್ ನಾ. ಪುಣ್ ತೆಂ ಉಗ್ಡಾಪೆಂ ಜಾತಾನಾ ದೆವಾಕ್ ಆಮಿ ಆಸಾ ತಸೊ ಪ್ರತ್ಯಕ್ಷ್ ದೆಖ್ತಲ್ಯಾಂವ್ ಜಾಲ್ಲ್ಯಾನ್ ಆಮಿ ತಾಚೆ ಸಾರ್ಕೆಂ ಜಾತಲ್ಯಾಂವ್ ಮ್ಹಣ್ ಜಾಣಾಂವ್.

— ದೆವಾಚಿಂ ಉತರ್ ಹೆಂ.

1. ಮೊಗಾಳಾ ಬಾಪಾ, ಪವಿತ್ರ ಸಭಾ ಚಲೊವ್ನ್ ವ್ಹರಾಚ್ಚಿ ಆಮ್ಚಿ ಪಾಪಾಸಾಯ್ಬಾಕ್, ಗೊವ್ಳಿ ಬಾಪಾಂಕ್ ಆನಿ ಧಾರ್ಮಿಕಾಂಕ್ ಜೆಜು ಬರ್ಯಾ ಗೊವ್ಳಾಚೊ ವಾವ್ರ್ ಮುಕಾರ್ತಾನಾ, ತುಜೊ ಸಾಂಗಾತ್ ಆನಿ ಮಿಸಾಂವಾಂತ್ ತೃಪ್ತಿ, ಸಮಾಧಾನ್ ಲಾಬಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚಿ ರಾಷ್ಟ್ರಾಚ್ಯಾ ಮುಖೆಲ್ಯಾಂನಿ, ದೇಶಾಚೊ ಆನಿ ಸಮಾಜೆಚೊ ಎಕ್ವಟ್ ಬಾಂದುನ್ ಹಾಡುಂಕ್ ಆನಿ ಬರ್ಯಾ ಗೊವ್ಳಾ ಪರಿಂ, ಸರ್ವ್ ಶೆಳಿಯಾಂಚ್ಯೆ ಉದರ್ಗತೆ ಪಾಸತ್, ಬರಿಂ ಯೋಜನಾಂ ಮಾಂಡುನ್ ಹಾಡುಂಕ್ ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

3. ಆಮ್ಚಿ ಕುಟ್ಮಾಂತ್ಲ್ಯಾ ವ್ಹಡಿಲಾಂನಿ, ಬರ್ಯಾ ಗೊವ್ಳಾ ಪರಿಂ, ಕುಟ್ಮಾಂತ್ಲ್ಯಾ ಶೆಳಿಯಾಂಕ್ ಜೊಕ್ತೆಂ ಮಾರ್ಗದರ್ಶನ್ ದಿಂವ್ಕ್ ಆನಿ ತುಜ್ಯಾ ಪುತಾ ಕ್ರಿಸ್ತಾಚ್ಯಾ ಹಿಂಡಾಂತ್ ಮೌಲ್ಯಾಂನಿ ಭರ್ಲೆಲ್ಯೊ ವಿಶ್ವಾಸಿ ಶೆಳಿಯೊ ಜಾವ್ನ್ ಜಿಯೆಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಸರ್ವ್ ಆಮ್ಚಿ ಪಿಡೆಸ್ತ್ ಭಾವಾ-ಭಯ್ಣಿಂಕ್ ಆನಿ ಉತರ್ ಪ್ರಾಯೆನ್ ಕಷ್ಟುಂಚ್ಯಾಂಕ್, ತುಜಿ ಸಸಾಯ್ ಲಾಬಯ್. ತುಜ್ಯೆ ಥಂಯ್ ಪಾಕ್ಡೊ ಚರವ್ ಮೆಳ್ತಾ ಮ್ಹಣ್ ಭಾವಾರ್ಥಾನ್ ಪಾತ್ಯೆವ್ನ್, ತಾಂಚೆ ಕಷ್ಟ್ ಆನಿ ತಾಂಚೆ ಪಿಡಾ ಸೊಸುಂಕ್, ತುಜಿ ಸಕತ್ ದಿ ಮ್ಹಣ್ ಮಾಗ್ತಾಂವ್.

5. ತುಜಿ ಸೆವಾ ಕರುಂಕ್ ಆನಿ ಸಮರ್ಪಿತ್ ಜಿಣಿ ಜಿಯೆಂವ್ಕ್ ಆಮ್ಚಿ ಕುಟ್ಮಾ ಥಾವ್ನ್ ದೇವ್ ಆಪೊಳ್ಣಿಂ ಉಬ್ಜಯ್ ಆನಿ ತಾಂಕಾಂ ವ್ಹಡಿಲಾಂ ಥಾವ್ನ್ ಪ್ರೇರಣ್ ಆನಿ ಪಾಟಿಂಬೊ ಮೆಳಾಶೆಂ ಕರ್ ಮ್ಹಣ್ ಮಾಗ್ತಾಂವ್.

7. ಹ್ಯಾ ಎವ್ಕರಿಸ್ತಿಕ್ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿ, ಸಮರ್ಪಿತ್ ಕುಟ್ಮಾ ಜಿಣಿ ಬಾಂದುಂಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.